



Azərbaycan Respublikası
Əmək və Əhalinin
Sosial Müdafiəsi Nazirliyi



DOST
DAYANIQLI VƏ OPERATIV
SOSIAL TƏMİNAT AGENTLİYİ

Dövlət qulluqçularına ömürlük
sosial müavinət ilə bağlı
“DOST” mərkəzlərində qeydə
alınan vətəndaş müraciətlərinin
icra edilməsinə dair

Reqlament

2025

1. Ümumi məlumat

- 1.1. Reqlament dövlət qulluqçularına ömürlük müavinətin təyin edilməsi ilə bağlı “DOST” mərkəzlərində qeydə alınan müraciətlərin idarə edilməsi qaydalarını tənzimləyir.
- 1.2. “DOST” mərkəzlərində bu xidmət ilə bağlı müraciətlər yaşayış yeri və olduğu yer üzrə qeydiyyat məhdudiyyəti olmadan ölkə üzrə qəbul edilir.

2. Təriflər, anlayışlar və qısaltmalar

Reqlamentdə istifadə olunan əsas təriflər, anlayışlar və qısaltmalar aşağıdakı mənaları ifadə edir:

Nazirlik – Əmək və Əhalinin Sosial Müdafiəsi Nazirliyi

Agentlik – Dayanıqlı və Operativ Sosial Təminat Agentliyi;

Mərkəz – “DOST” mərkəzi;

Qanun – “Sosial müavinətlər haqqında” Azərbaycan Respublikasının Qanunu;

Sosial agent – Mərkəzin müvafiq xidmət istiqaməti üzrə mütəxəssisi;

MEİS – Mərkəzləşdirilmiş Elektron İnformasiya Sistemi;

NMR – Naxçıvan Muxtar Respublikası

3. Qəbul masası tərəfindən müraciətin qəbulu

- 3.1. Sosial müavinətlər istiqamətində Mərkəzə müraciət daxil olduqda Azərbaycan Respublikası Prezidentinin 2018-ci il 10 dekabr tarixli 387 nömrəli Fərmanı ilə təsdiq edilmiş “DOST” mərkəzlərində xidmət göstərilməsi Qaydası”na, Agentliyin İdarə Heyətinin qərarı ilə təsdiq edilmiş və qüvvədə olan “DOST” mərkəzlərində xidmətlərin təşkili və proseslərin idarə edilməsinə dair Prosedur” sənədinə uyğun olaraq xidmət göstərilir.
- 3.2. Şəxsin müraciətinin dövlət qulluqçularına ömürlük müavinətin təyin edilməsi ilə bağlı olduğu dəqiqləşdirildikdən sonra müvafiq altistiqamət üzrə növbə verilir.

4. Sosial agent tərəfindən müraciətin qəbulu

- 4.1. Şəxs növbəsinə uyğun olaraq sosial müavinət istiqaməti üzrə sosial agent tərəfindən qəbul edilir, müraciət dinlənildikdən sonra altistiqaməti yoxlanılır və müvafiq xidmət pasportuna uyğun proses davam etdirilir. Müraciət seçilmiş altistiqamətə uyğun olmadıqda dəyişdirilir.
- 4.2. Müraciət edən şəxsin dövlət qulluqçularına ömürlük müavinət almaq hüququnun olub-olmamasının müəyyən edilməsi üçün sosial agent tərəfindən şəxsin məlumatları Nazirliyin “Əmək və Məşğulluq” altsistemində, eləcə də MEİS-in “Pensiya” və “Əlillik” (TSERAS) altsistemlərində yoxlanılır.
- 4.3. Aşağıdakı hallardan biri olduqda sosial agent tərəfindən müraciət edən şəxsə qanunvericilik izah edilərək müavinət almaq hüququnun olmadığı barədə məlumat verilir və “Tam cavablandırıldı” seçilərək “Müraciətin məzmunu” hissəsində “XXXXXXX (4.3.1.-4.3.6. hallarından biri və ya bir neçəsi seçilərək yazılır) səbəbi olduğu üçün şəxs dövlət qulluqçularına ömürlük müavinəti almaq hüququnun olmaması izah edildi” qeyd edilərək müraciət sonlandırılır:
- 4.3.1. Müraciət edən şəxsin dövlət qulluqçusu kimi aktiv əmək müqaviləsi olduqda;

- 4.3.2. Müraciət edən şəxsin dövlət qulluqçusu kimi əmək müqaviləsinə xitam verildiyi təqdirdə, xitamın səbəbi Qanunun 7-ci maddəsinə (pensiya yaşına çatmasına və ya əlilliyinə görə könüllü işdən çıxdıqda) uyğun olmadıqda;
- 4.3.3. Müraciət edən şəxsin dövlət qulluğu vəzifəsində minimum qulluq stajı (15 il) olduqda (bu hal "Yaşa görə aylıq müavinət ilə bağlı "DOST" mərkəzlərində qeydə alınan vətəndaş müraciətlərinin icra edilməsinə dair Reqlamentin 4.2-ci bəndinə uyğun müəyyənləşdirilir);
- 4.3.4. Müraciət edən şəxs əmək pensiyaçısı olduqda (şəxsin əlavə olaraq əmək pensiyası almaq hüququ olduğu halda şəxs pensiya istiqamətinə yönləndirilir və şəxsin müraciətinin sosial müavinətlər istiqaməti üzrə kargüzarlıq edilməsi yolverilməzdir);
- 4.3.5. Müraciət edən şəxsin qüvvədə olan əlilliyi olmadıqda (şəxsin əlilliyi təsdiq edən sənədi olduqda, lakin MEİS-in "Əlillik" (TSERAS) altsistemində öz əksini tapmadıqda "DOST" mərkəzlərində və "DOST Çağrı mərkəzi 142"-də əlillik istiqaməti üzrə qeydə alınmış müraciətlərin icrasına dair" Reqlamentin 5.12-ci bəndinə uyğun xidmət davam etdirilir);
- 4.3.6. Müraciət edən şəxs Azərbaycan Respublikasının ərazisində daimi və ya müvəqqəti yaşayan vətəndaşlığı olmayan şəxs və ya əcnəbi olduqda.
- 4.4. Müraciət edən şəxsin məlumatlarında Reqlamentin 4.3.1-4.3.6 yarımbəndlərində qeyd edilən halların olmadığı dəqiqləşdirildikdən sonra (qeyd edilən hallardan ən azı biri müşahidə edilsə də müraciət edən şəxs təkid etdiyi halda) müraciətin icra edilməsi üçün sosial agent tərəfindən xidmət aşağıdakı formada davam etdirilir:
- 4.4.1. MEİS-in "Vətəndaşların qəbulu" altsisteminin "Müraciət" pəncərəsində, "İstiqamət" hissəsinə "Dövlət qulluqçularına ömürlük müavinətin təyin edilməsi" altistiqaməti, "Müraciətin növü hissəsinə "Ərizə" seçilir, "Müraciətin məzmunu" hissəsində isə "şəxs dövlət qulluqçularına verilən ömürlük müavinətin təyin edilməsi ilə bağlı müraciət edir" şəklində qeyd edilir.
- 4.4.2. Aşağıdakı sənədlər tam tərkibdə qəbul edilərək şəxsin ərizəsi (Azərbaycan Respublikası Nazirlər Kabinetinin 2024-cü il 30 iyul tarixli 368 nömrəli Qərarı ilə təsdiq edilmiş "Sosial ödənişlərin təyin edilməsi, ödənilməsi, ödənişinin dayandırılması və sosial ödəniş işlərinin mühafizəsi Qaydası"nın 1 nömrəli əlavəsinə uyğun olaraq) ilə birlikdə skan edilərək "Vətəndaşların qəbulu" altsisteminə əlavə edilir və Dövlət Sosial Müdafiə Fondunun Sosial Ödənişlərin Təyinatı üzrə Mərkəzi Filialına (NMR qeydiyyatında olan şəxslərə münasibətdə NMR Əmək və Əhalinin Sosial Müdafiəsi Nazirliyinin tabeliyində Dövlət Sosial Müdafiə Fonduna) kargüzarlıq edilir:
- Şəxsiyyət vəsiqəsinin surəti;
 - MEİS-in "Əmək və məşğulluq" altsistemindən əmək müqavilələrinə dair çıxarış, Azərbaycan Respublikası Əmək Məcəlləsinin 7-ci maddəsinin 2-1-ci hissəsi ilə müəyyən edilmiş hallarda, eləcə də 2014-cü il iyulun 1-dək xitam verilmiş əmək müqavilələrinə münasibətdə isə əmək kitabçasının surəti;
 - Dövlət qulluqçusunun dövlət məvacibi barədə dövlət orqanının arayışı.
- 4.4.3. Sənədlər kargüzarlıq edildikdən sonra "Uşağın anadan olmasına görə birdəfəlik müavinət ilə bağlı "DOST" mərkəzlərində qeydə alınan vətəndaş müraciətlərinin icra edilməsinə dair" Reqlamentin müvafiq yarımbəndlərinə uyğun xidmət davam etdirilir.
- 4.5. Dövlət qulluqçularına ömürlük müavinətlə bağlı müraciət edən şəxsin eyni zamanda yaşa görə, əlilliyə görə, ailə başçısını itirməyə görə, müvafiq icra hakimiyyəti orqanı tərəfindən müəyyən edilmiş bəzi kateqoriya şəxslərə kommunal, nəqliyyat və digər xidmətlərə görə və beşdən çox uşağı olan qadınlara görə müavinətlərdən birini almaq hüququ olduğu təqdirdə sosial agent tərəfindən ona qanunvericiliyin tələbləri izah edilərək bu müavinətlərdən yalnız birini ala biləcəyi barədə məlumat verilməlidir.

- 4.6. Dövlət qulluqçularına ömürlük müavinətlə bağlı müraciət edən şəxsin eyni zamanda övladlığa götürülən uşağa, o cümlədən əlilliyi olan uşağa görə müavinəti və himayədar ailəyə verilmiş uşağın, o cümlədən əlilliyi olan uşağın tərbiyə edilməsinə görə müavinəti almaq hüququ olduğu təqdirdə sosial agent tərəfindən ona qanunvericiliyin tələbləri izah edilərək dövlət qulluqçularına ömürlük müavinətlə bərabər sözügedən müavinətləri də ala biləcəyi barədə məlumat verilməlidir.
- 4.7. Dövlət qulluqçularına ömürlük müavinətin təyin olunmasından imtina edilməsi barədə qərar çıxarıldıqda və ya müraciət hər hansı səbəbdən icra olunmadıqda bununla bağlı şəxsin müvafiq "DOST" mərkəzinə müraciəti olarsa, sosial agent tərəfindən Sosial Ödənişlərin Təyinatı üzrə Mərkəzi Filialının Vətəndaş müraciətlərinə dəstək şöbəsi ilə telefon (4887) vasitəsilə (NMR qeydiyyatında olan şəxslərə münasibətdə NMR Əmək və Əhalinin Sosial Müdafiəsi Nazirliyinin tabeliyində Dövlət Sosial Müdafiə Fondunun Sosial müavinətlər və təqaüdlərin təyinatı şöbəsi ilə (3507)) əlaqə saxlanılaraq müvafiq məlumatlar əldə edilə bilər.